

**Μηναῖον - ΤΗΙ ΙΔ' ΣΕΠΤΕΜΒΡΙΟΥ**

Ἡ Παγκόσμιος Ὑψωσις τοῦ Τιμίου καὶ  
Ζωοποιοῦ Σταυροῦ

**ΛΕΙΤΟΥΡΓΙΑ**

**Ἀντίφωνον Α'. Ἦχος β'. Ψαλμὸς 21.**

**Στίχ. α'.** Ὁ Θεός, ὁ Θεός μου, πρόσχες  
μοι· ἵνα τί ἐγκατέλιπές με;

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** Μακρὰν ἀπὸ τῆς σωτηρίας μου  
οἱ λόγοι τῶν παραπτωμάτων μου.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** Ὁ Θεός μου, κεκράξομαι  
ἡμέρας, καὶ οὐκ εἰσακούση.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. δ'.** Σὺ δὲ ἐν ἀγίῳ κατοικεῖς, ὁ  
ἔπαινος τοῦ Ἰσραήλ.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

Δόξα· καὶ νῦν.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'. Ψαλμὸς 73.**

**Στίχ. α'.** Ἵνα τί, ὁ Θεός, ἀπώσω εἰς τέλος;

Σῶσον ἡμᾶς Υἱὲ Θεοῦ, ὁ σαρκὶ  
σταυρωθεὶς, ψάλλοντάς σοι, Ἀλληλούϊα.

**Στίχ. β'.** Μνήσθητι τῆς συναγωγῆς σου,  
ἥς ἐκτήσω ἀπ' ἀρχῆς.

Σῶσον ἡμᾶς Υἱὲ Θεοῦ, ὁ σαρκὶ  
σταυρωθεὶς, ψάλλοντάς σοι, Ἀλληλούϊα.

**Στίχ. γ'.** Ὅρος Σιών τοῦτο, ὃ  
κατεσκήνωσας ἐν αὐτῷ.

Σῶσον ἡμᾶς Υἱὲ Θεοῦ, ὁ σαρκὶ  
σταυρωθεὶς, ψάλλοντάς σοι, Ἀλληλούϊα.

**Στίχ. δ'.** Ὁ δὲ Θεὸς βασιλεὺς ἡμῶν· πρὸ  
αἰώνων εἰργάσατο σωτηρίαν ἐν μέσῳ τῆς γῆς.

Σῶσον ἡμᾶς Υἱὲ Θεοῦ, ὁ σαρκὶ  
σταυρωθεὶς, ψάλλοντάς σοι, Ἀλληλούϊα.

Δόξα Πατρὶ καὶ Υἱῷ καὶ Ἀγίῳ Πνεύματι.

Καὶ νῦν καὶ αἰεὶ, καὶ εἰς τοὺς αἰῶνας τῶν  
αἰώνων. Ἀμήν.

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἀγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἷς ὢν τῆς Ἀγίας Τριάδος, συνδοξαζόμενος  
τῷ Πατρὶ καὶ τῷ Ἀγίῳ Πνεύματι, σῶσον  
ἡμᾶς.

**Ἀντίφωνον Γ'. Ἦχος α'. Ψαλμὸς 98.**

**Στίχ. α'.** Ὁ Κύριος ἐβασίλευσεν,  
ὀργιζέσθωσαν λαοί.

**Στίχ. β'.** Κύριος ἐν Σιών μέγας καὶ  
ὑψηλὸς ἐστίν.

**Στίχ. γ'.** Ἐξομολογησάσθωσαν τῷ  
ὀνόματί σου τῷ μεγάλῳ.

**Ἀπολυτίκιον. Τοῦ Σταυροῦ. Ἦχος α'.**

Σῶσον, Κύριε, τὸν λαόν σου καὶ  
εὐλόγησον τὴν κληρονομίαν σου, νίκας τοῖς  
βασιλεῦσι κατὰ βαρβάρων δωρούμενος,  
καὶ τὸ σὸν φυλάττων διὰ τοῦ Σταυροῦ σου  
πολίτευμα.

**Εἰσοδικόν. Ἦχος β'.**

Ὑψοῦτε Κύριον τὸν Θεὸν ἡμῶν καὶ  
προσκυνεῖτε τῷ ὑποποδίῳ τῶν ποδῶν  
αὐτοῦ, ὅτι ἅγιός ἐστι. Σῶσον ἡμᾶς Υἱὲ  
Θεοῦ, ὁ σαρκὶ σταυρωθεὶς, ψάλλοντάς σοι,  
Ἀλληλουῖα.

**Ὑμνοι μετὰ τὴν Μικρὰν Εἴσοδον**

Τοῦ Μηναίου ---

**Ἀπολυτίκιον. Τοῦ Σταυροῦ.**

**Ἦχος α'.**

Σῶσον, Κύριε, τὸν λαόν σου καὶ  
εὐλόγησον τὴν κληρονομίαν σου, νίκας τοῖς  
βασιλεῦσι κατὰ βαρβάρων δωρούμενος,  
καὶ τὸ σὸν φυλάττων διὰ τοῦ Σταυροῦ σου  
πολίτευμα. (ἐκ γ')

Τοῦ Μηναίου ---

**Κοντάκιον.**

**Ἦχος δ'. Ἀντόμελον.**

Ὁ ὑψωθεὶς ἐν τῷ Σταυρῷ ἐκουσίως,  
τῇ ἐπωνύμῳ σου καινῇ πολιτείᾳ τοὺς  
οἰκτιρμούς σου δώρησαι, Χριστέ ὁ Θεός·  
εὐφρανὸν ἐν τῇ δυνάμει σου τοὺς πιστοὺς  
βασιλεῖς ἡμῶν, νίκας χορηγῶν αὐτοῖς κατὰ  
τῶν πολεμίων· τὴν συμμαχίαν ἔχοιεν τὴν  
σὴν, ὅπλον εἰρήνης, ἀήττητον τρόπαιον.

**ΑΝΤΙ ΤΟΥ ΤΡΙΣΑΓΙΟΥ**

Τὸν Σταυρόν σου προσκυνοῦμεν,  
Δέσποτα, καὶ τὴν ἁγίαν σου ἀνάστασιν  
δοξάζομεν. (ἐκ γ')

Δόξα Πατρὶ καὶ Υἱῷ καὶ Ἀγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.  
καὶ τὴν ἁγίαν σου ἀνάστασιν δοξάζομεν.

**Ὁ Απόστολος**

Τῆς Ἑορτῆς.

**Προκείμενον. Ἦχος βαρύς. Ψαλμὸς 98.**

Ὑψοῦτε Κύριον τὸν Θεὸν ἡμῶν καὶ  
προσκυνεῖτε τῷ ὑποποδίῳ τῶν ποδῶν  
αὐτοῦ, ὅτι ἅγιός ἐστι.

**Στίχ.** Ὁ Κύριος ἐβασίλευσεν,  
ὀργιζέσθωσαν λαοί· ὁ καθήμενος ἐπὶ τῶν  
Χερουβίμ, σαλευθήτω ἡ γῆ.

1Κορ 1:18-24

Ἀδελφοί, ὁ λόγος γὰρ ὁ τοῦ σταυροῦ  
τοῖς μὲν ἀπολλυμένοις μωρία ἐστίν, τοῖς  
δὲ σωζομένοις ἡμῖν δύναμις Θεοῦ ἐστίν.  
Γέγραπται γάρ, Ἀπολῶ τὴν σοφίαν τῶν  
σοφῶν, καὶ τὴν σύνεσιν τῶν συνετῶν  
ἀθετήσω. Ποῦ σοφός; Ποῦ γραμματεὺς;  
Ποῦ συζητητὴς τοῦ αἰῶνος τούτου; Οὐχὶ  
ἐμώρανεν ὁ Θεὸς τὴν σοφίαν τοῦ κόσμου  
τούτου; Ἐπειδὴ γὰρ ἐν τῇ σοφίᾳ τοῦ Θεοῦ  
οὐκ ἔγνω ὁ κόσμος διὰ τῆς σοφίας τὸν  
Θεόν, εὐδόκησεν ὁ Θεὸς διὰ τῆς μωρίας  
τοῦ κηρύγματος σῶσαι τοὺς πιστεύοντας.  
Ἐπειδὴ καὶ Ἰουδαῖοι σημεῖον αἰτοῦσιν,  
καὶ Ἕλληνες σοφίαν ζητοῦσιν· ἡμεῖς δὲ  
κηρύσσομεν Χριστὸν ἐσταυρωμένον,  
Ἰουδαίοις μὲν σκάνδαλον, Ἕλλησιν δὲ  
μωρίαν· αὐτοῖς δὲ τοῖς κλητοῖς, Ἰουδαίοις  
τε καὶ Ἕλλησιν, Χριστὸν Θεοῦ δύναμιν καὶ  
Θεοῦ σοφίαν.

**Ἀλληλουῖα. Ἦχος α'. Ψαλμὸς 73.**

Ἀλληλουῖα. Ἀλληλουῖα. Ἀλληλουῖα.

**Στίχ. α'.** Μνήσθητι τῆς συναγωγῆς σου,  
ἧς ἐκτήσω ἀπ' ἀρχῆς.

Ἀλληλουῖα. Ἀλληλουῖα. Ἀλληλουῖα.

**Στίχ. α'.** Ὁ δὲ Θεὸς βασιλεὺς ἡμῶν πρὸ αἰώνων· εἰργάσατο σωτηρίαν ἐν μέσῳ τῆς γῆς.

Ἀλληλουϊα. Ἀλληλουϊα. Ἀλληλουϊα.

### **Τὸ Εὐαγγέλιον**

Τῆς Ἑορτῆς.

**Ιωα 19:6-11, 13-20, 25-28, 30**

Τῷ καιρῷ ἐκείνῳ, συμβούιον ἐποίησαν οἱ ἀρχιερεῖς καὶ οἱ ὑπηρέται, ἐκραύγασαν λέγοντες· σταύρωσον σταύρωσον αὐτόν. λέγει αὐτοῖς ὁ Πιλάτος· λάβετε αὐτὸν ὑμεῖς καὶ σταυρώσατε· ἐγὼ γὰρ οὐχ εὐρίσκω ἐν αὐτῷ αἰτίαν. ἀπεκρίθησαν αὐτῷ οἱ Ἰουδαῖοι· ἡμεῖς νόμον ἔχομεν, καὶ κατὰ τὸν νόμον ἡμῶν ὀφείλει ἀποθανεῖν, ὅτι ἐαυτὸν Θεοῦ υἱὸν ἐποίησεν. Ὅτε οὖν ἤκουσεν ὁ Πιλάτος τοῦτον τὸν λόγον, μᾶλλον ἐφοβήθη, καὶ εἰσῆλθεν εἰς τὸ πραιτώριον πάλιν καὶ λέγει τῷ Ἰησοῦ· πόθεν εἶ σύ; ὁ δὲ Ἰησοὺς ἀπόκρισιν οὐκ ἔδωκεν αὐτῷ. λέγει οὖν αὐτῷ ὁ Πιλάτος· ἐμοὶ οὐ λαλεῖς; οὐκ οἶδας ὅτι ἐξουσίαν ἔχω σταυρῶσαι σε καὶ ἐξουσίαν ἔχω ἀπολῦσαι σε; ἀπεκρίθη Ἰησοὺς· οὐκ εἶχες ἐξουσίαν οὐδεμίαν κατ' ἐμοῦ, εἰ μὴ ἦν σοι δεδομένον ἄνωθεν· διὰ τοῦτο ὁ παραδιδούς μέ σοι μείζονα ἁμαρτίαν ἔχει. ὁ οὖν Πιλάτος ἀκούσας τοῦτον τὸν λόγον ἤγαγεν ἔξω τὸν Ἰησοῦν, καὶ ἐκάθισεν ἐπὶ τοῦ βήματος εἰς τόπον λεγόμενον Λιθόστρωτον, ἑβραϊστὶ δὲ Γαββαθα· ἦν δὲ παρασκευὴ τοῦ πάσχα, ὥρα δὲ ὥσει ἔκτη· καὶ λέγει τοῖς Ἰουδαίοις· ἴδε ὁ βασιλεὺς ὑμῶν. οἱ δὲ ἐκραύγασαν· ἄρον ἄρον, σταύρωσον αὐτόν. λέγει αὐτοῖς ὁ Πιλάτος· τὸν βασιλέα ὑμῶν σταυρώσω; ἀπεκρίθησαν οἱ ἀρχιερεῖς· οὐκ ἔχομεν βασιλέα εἰ μὴ Καίσαρα. τότε οὖν παρέδωκεν αὐτὸν αὐτοῖς ἵνα σταυρωθῇ. Παρέλαβον δὲ τὸν Ἰησοῦν

καὶ ἤγαγον· καὶ βαστάζων τὸν σταυρὸν αὐτοῦ ἐξῆλθεν εἰς τὸν λεγόμενον κρανίου τόπον, ὃς λέγεται ἑβραϊστὶ Γολγοθα, ὅπου αὐτὸν ἐσταύρωσαν, καὶ μετ' αὐτοῦ ἄλλους δύο ἐντεῦθεν καὶ ἐντεῦθεν, μέσον δὲ τὸν Ἰησοῦν. ἔγραψε δὲ καὶ τίτλον ὁ Πιλάτος καὶ ἔθηκεν ἐπὶ τοῦ σταυροῦ· ἦν δὲ γεγραμμένον· Ἰησοὺς ὁ Ναζωραῖος ὁ βασιλεὺς τῶν Ἰουδαίων. τοῦτον οὖν τὸν τίτλον πολλοὶ ἀνέγνωσαν τῶν Ἰουδαίων, ὅτι ἐγγὺς ἦν τῆς πόλεως ὁ τόπος ὅπου ἐσταυρώθη ὁ Ἰησοὺς· καὶ ἦν γεγραμμένον Ἑβραϊστί, Ἑλληνιστί, Ῥωμαϊστί. Οἱ μὲν οὖν στρατιῶται ταῦτα ἐποίησαν. εἰστήκεισαν δὲ παρὰ τῷ σταυρῷ τοῦ Ἰησοῦ ἡ μήτηρ αὐτοῦ καὶ ἡ ἀδελφὴ τῆς μητρὸς αὐτοῦ, Μαρία ἡ τοῦ Κλωπᾶ καὶ Μαρία ἡ Μαгдаληνὴ. Ἰησοὺς οὖν ἰδὼν τὴν μητέρα καὶ τὸν μαθητὴν παρεστῶτα ὃν ἠγάπα, λέγει τῇ μητρὶ αὐτοῦ· γύναι, ἴδε ὁ υἱός σου. εἶτα λέγει τῷ μαθητῇ· ἰδοὺ ἡ μήτηρ σου. καὶ ἀπ' ἐκείνης τῆς ὥρας ἔλαβεν ὁ μαθητὴς αὐτὴν εἰς τὰ ἴδια. Μετὰ τοῦτο εἰδὼς ὁ Ἰησοὺς ὅτι πάντα ἤδη τετέλεσται, ἵνα τελειωθῇ ἡ γραφή, λέγει διψῶ. ὅτε οὖν ἔλαβε τὸ ὄξος ὁ Ἰησοὺς εἶπε, τετέλεσται, καὶ κλίνας τὴν κεφαλὴν παρέδωκε τὸ πνεῦμα.

**Ὕμνος εἰς τὴν Θεοτόκον.**

**Ὦδὴ θ'. Ὁ Εἰρμός.**

**Ἦχος πλ. δ'.**

Μυστικὸς εἰ Θεοτόκε Παράδεισος, ἀγεωργήτως βλαστήσασα Χριστόν, ὑφ' οὗ τὸ τοῦ Σταυροῦ, ζωφόρον ἐν γῇ, πεφυτούργηται δένδρον· δι' οὗ νῦν ὑψουμένου, προσκυνοῦντες αὐτόν, σὲ μεγαλύνομεν.

**Κοινωνικόν. Ψαλμός 4.**

Ἐσημειώθη ἐφ' ἡμᾶς τὸ φῶς τοῦ  
προσώπου σου, Κύριε. Ἀλληλούϊα.

**Ὑμνος μετὰ τὴν Θ. Κοινωνίαν.**

**Ἀντὶ τό· Εἶδομεν τὸ φῶς.**

**Ἦχος α'.**

Σῶσον, Κύριε, τὸν λαόν σου καὶ  
εὐλόγησον τὴν κληρονομίαν σου, νίκας τοῖς  
βασιλεῦσι κατὰ βαρβάρων δωρούμενος,  
καὶ τὸ σὸν φυλάττων διὰ τοῦ Σταυροῦ σου  
πολίτευμα.

**ΑΠΟΛΥΣΙΣ**

Ὁ ἀναστὰς ἐκ νεκρῶν, Χριστὸς ὁ  
ἀληθινὸς Θεὸς ἡμῶν, ταῖς πρεσβείαις τῆς  
παναχράντου καὶ παναμώμου ἀγίας αὐτοῦ  
Μητρὸς, δυνάμει τοῦ τιμίου καὶ ζωοποιοῦ  
Σταυροῦ, οὗ καὶ τὴν παγκόσμιον Ὑψωσιν  
ἐορτάζομεν· προστασίαις τῶν τιμίων  
ἐπουρανίων Δυνάμεων Ἀσωμάτων, ἱκεσίαις  
τοῦ τιμίου, ἐνδόξου, προφήτου, Προδρόμου  
καὶ βαπτιστοῦ Ἰωάννου, τῶν ἀγίων ἐνδόξων  
καὶ πανευφήμων Ἀποστόλων, τῶν ἀγίων  
ἐνδόξων καὶ καλλινίκων μαρτύρων· τῶν  
όσιων καὶ θεοφόρων Πατέρων ἡμῶν· **(τοῦ**  
**Ἁγίου τοῦ Ναοῦ)·** τῶν ἀγίων καὶ δικαίων  
Θεοπατόρων Ἰωακείμ καὶ Ἄννης, καὶ  
πάντων τῶν Ἀγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλόανθρωπος.

**Κανόνας Νηστείας**

*Κατάλυσις οἶνου καὶ ἐλαίου.*

*Εἶναι μεγάλη ἐορτή.*